



ISIBAWO SOKWENYULWA KWEJAJI ELIKHULU ELILANDELAKO ERIPHABHLIGI YESEWULA AFRIKA

Isingeniso

1. Isikhathi sesikhundla seJaji eliKhulu lanje, umaHluleli u-Mogoeng Mogoeng, siphela ngomhla we-11 kuSewula wee-2021.
2. IsiGaba 174(3) somThethosisekelo sinikela uMengameli amandla wokukhetha abe agcobe iJaji eliKhulu elilandelako emveni kobana abonisene neKomitjhini yemiSebenzi yobuLungiswa nabarholi beenqhema zepolitiki ezizanyelweko eKorweni yePalamende eKulu.
3. Ngokutjho komThethosisekelo, iJaji eliKhulu “liyihloko yephiko lezobulungiswa begodu lithwele umsebenzi wokubekwa nokutjhejwa kweendlela namazinga wokusebenza kobulungiswa kiwo woke amakhotho.”
4. IJaji eliKhulu lithwele umsebenzi wokudosa phambili ihlelo lesayensi yezomthetho njengoba lengamele umsebenzi weKhotho yezomThethosisekelo nje. Godu liqalene nanomsebenzi wokubeka nokutjheja ukulandelwa kwamazinga wokusetjenziswa kwemisebenzi yezobulungiswa emakhotho wethu, libuye libe nguSihlalo weKomitjhini yemiSebenzi yobuLungiswa.

Ihlelo Elivulekileko La Umphakathi Unelizwi Khona

5. Ngomnqopho wokukhuthaza ikambiso yokwenzela izinto emkhanyweni nokuvulela umphakathi ithuba lokuba yingcenywe yehlelweli, uMengameli u-Cyril Ramaphosa uqunte ukuthi amaSewula Afrika amenywe ukuthi abe yingcenywe yokukhethwa kweJaji eliKhulu elilandelako.
6. Ngalokho-ke uMengameli **ubawa iimpakamiso zamabizo wabongikethani abangenyulelwa/abangaphakanyiselwa ukukhethelwa isikhundla seJaji eliKhulu**. Sikholwa ukuthi iJaji eliKhulu kufuze kuvele ukuthi liyahlonitjha belisekelwa malunga webizelo lezomthetho kunye nomphakathi.
7. Iimpakamiso zamabizo kufuze ziveze neenzathu zokuthi kubayini ungikethani ophakanyiswako loyo kumfanele ukuthatha isikhundla seJaji eliKhulu elilandelako, zitjho nelimuko lakhe lobugcwetha, kunye nelimuko lobujaji, ngokunjalo nelimuko lakhe loburholi.
8. Ngaphezu kwalokho, iimpakamiso zamabizo kufuze ziphekelelwe kufakazelwa nokusekelwa yiHlangano yinye ubuncani bakhona, yemisebenzi yabosokghonofundwa bezomthetho/bezazi zomthetho, nayinye ihlangano engasiyombuso, nayinye esebenza ekorweni yamalungelo wobuntu, namkha enye ikoro yezomthetho.
9. Irhelo lamabizo enyulwako lizakumenyenzelwa laziswe umphakathi.

Ibandla Elizakukhetha Abongikhethani

10. Ngemva kobana kufike amabizo wabantu abaphakanyiselwa ukukhethwa, kuzakuhlanganiswa ibandla labantu abaqakathekileko abenelimuko elifaneleko elizakukhetha abongikhethani abathathu ukuya kabahlanu. Ibandleli lizakuzwana ngokuthi lenze okusemandlenalo ukuthi umsebenzalo liwenze kuhle khulu, liwenzele emkhanyweni msinyana ngokungakghonakalako, lihlanganise irhelo lamabizo ekuzakukhethwa hlanguana nawo loyo ozakuba liJaji eliKhulu elilandelako.
11. Amalunga webandleli kuzakuba liJaji lalokhuya leKhotso yezobuLungiswa yamaZwe ngamaZwe noKomitjhinari oPhakemeko weHlangano yeenTjhaba eziBumbeneko u-Navi Pillay ozakuba nguSihlalo, noNgqongqotjhe wezobuLungiswa nezokuHlengwa kwesiMilo u-Ronald Lamola, noNgqongqotjhe walokhuya wezobuLungiswa u-Jeff Radebe, nomVikeli womPhakathi walokhuya uPhrof. Thuli Madonsela, nomunye wabosihlalo bomKhandlu wezeNtumbantonga uMm. u-Mmapaseka Steve Letsike, kunye noPhrofesa wezomThetho e-Howard University of Law, u-Phrof. Ziyad Motala.
12. UMengameli uzakuthatha isiqu nto sokuthi ngibaphi abongikhethani azabadlulisela eKomitjhini yemiSebenzi yobuLungiswa nebarholini beenqhema zepolitiki ezijanyelwe eKorweni yePalamende eKulu kobanyana kuyokuboniswa ngabo, kilabo abazabe benyulwe libandla elizakukhetha abongikhethani ekuzakukhethwa kibo.
13. Woke amabizo aphakanyiswako/enyulwako azabe aphekelelwa ziincwadi ezisekelako kufuze athunyelwe ku: angeline@presidency.gov.za naku: cjnominations@gcis.gov.za kungakadluli umhla wo-01 kuSewula wee-2021. Kufuze aphekelelwe ngilokhu okulandelako:
 - 13.1. Incwadi eyenyula/ephakamisa ibizo likangikhethani, ibe neminingwana yokuthintana nomuntu ophakamisako/owenyulako;
 - 13.2. Incwadi yomenyulwa/yomuntu ekuphakanyiswe ibizo lakhe lapho avuma khona ukwenyulwa kunye neminingwana atholakala kiyo;
 - 13.3. Iincwadi ezisekela ukwenyulwa/ukuphakanyiswa kwebizo, zibe neminingwana yalapho atholakala khona umuntu namkha isijamiso esisekela ukwenyulwa kwebizwelo, kube khona ubuncani bakhona incwadi yinye esekela ukwenyulwa kwebizwelo yemisebenzi yabosokghonofundwa bezomthetho/bezazi zomthetho, nayinye yehlangano engasiyombuso, nayinye esebenza ekorweni yamalungelo wobuntu, namkha enye ikoro yezomthetho; kunye
 - 13.4. Nanyana ngimuphi omunye umtlolo ongezlelako umuntu ophakamisa ungikhethani wesikhundla seJaji eliKhulu angawubona ufanele ukufakwa lapha.
14. Woke amabizo aphakanyiswako/enyulwako nemitlolo/neencwadi ezisekelako (ngaphandle kweminingwana ephathelene nomuntu ngobuyena) azakumenyenzelwa emphakathini kubunzinzolwazi be-Ofisi likaMengameli kungakadluli umhla we-04 kuSewula wee-2021.
15. Abaphikisana nokwenyulwa kwamabizo azabe enyuliwe kuzakufuneka basekele ngokutlola ukuthi kubayini bangavumelani nokwenyulwa kwebizwelo, bese bathumela umtlo lwabo e-imeyilini engehla; ilanga lokugcina lokwamukela imitlolo enjalo nguLesihlanu womhla we-15 kuSewula wee-2021.
16. IBandla kuzakufuneka libikele uMengameli kungakadluli uLesihlanu womhla wama-29 kuSewula wee-2021. Ngemva kwalokho-ke yena uzakubonisa neKomitjhini yemiSebenzi yobuLungiswa nabarholi beenqhema zepolitiki ezijanyelwe eKorweni yePalamende eKulu.